

“Xarici ölkələrə ixrac missiyalarının təşkilinə, xarici bazarların araşdırılması və marketing fəaliyyətinə, “Made in Azerbaijan” brendinin xarici bazarlarda təşviqinə, yerli şirkətlərin ixracla bağlı xarici ölkələrdə sertifikat və patent almasına, ixracla əlaqəli tədqiqat-inkışaf proqram və layihələrinə çəkilən xərclərin dövlət büdcəsi hesabına ödənilən hissəsinin müəyyənləşdirilməsi və ödənilmə mexanizminin tənzimlənməsi Qaydası”nın təsdiq edilməsi haqqında” Azərbaycan Respublikası Prezidentinin 2016-cı il 5 oktyabr tarixli 1063 nömrəli Fərmanında dəyişikliklər edilməsi barədə

AZƏRBAYCAN RESPUBLİKASI PREZİDENTİNİN FƏRMANI

Azərbaycan Respublikası Konstitusiyasının 109-cu maddəsinin 32-ci bəndini rəhbər tutaraq **qərara alıram**:

1. “Xarici ölkələrə ixrac missiyalarının təşkilinə, xarici bazarların araşdırılması və marketing fəaliyyətinə, “Made in Azerbaijan” brendinin xarici bazarlarda təşviqinə, yerli şirkətlərin ixracla bağlı xarici ölkələrdə sertifikat və patent almasına, ixracla əlaqəli tədqiqat-inkışaf proqram və layihələrinə çəkilən xərclərin dövlət büdcəsi hesabına ödənilən hissəsinin müəyyənləşdirilməsi və ödənilmə mexanizminin tənzimlənməsi Qaydası”nın təsdiq edilməsi haqqında” Azərbaycan Respublikası Prezidentinin [2016-cı il 5 oktyabr tarixli 1063 nömrəli](#) Fərmanında (Azərbaycan Respublikasının Qanunvericilik Toplusu, 2016, № 10, maddə 1622) aşağıdakı dəyişikliklər edilsin:

1.1. adında və 1-ci hissədə “missiyalarının” sözündən sonra “və Azərbaycan ərazisinə alıcı missiyalarının” sözləri əlavə edilsin, “xarici ölkələrdə sertifikat və patent” sözləri “beynəlxalq sertifikat” sözləri ilə əvəz edilsin;

1.2. 4.4-cü bənddə “maliyyələşdirilməsi” sözündən sonra “, təşkili və idarə edilməsi” sözləri əlavə edilsin;

1.3. 6.1-ci bənddən “1.5-ci, 3.3-cü, 6.1-ci bəndlərində nəzərdə tutulmuş müsabiqənin təşkili və keçirilmə qaydasını,” sözləri çıxarılsın.

2. Həmin Fərmanla təsdiq edilmiş Əlavə 1 – “Xarici ölkələrə ixrac missiyalarının təşkilinə, xarici bazarların araşdırılması və marketing fəaliyyətinə, “Made in Azerbaijan” brendinin xarici bazarlarda təşviqinə, yerli şirkətlərin ixracla bağlı xarici ölkələrdə sertifikat və patent almasına, ixracla əlaqəli tədqiqat-inkışaf proqram və layihələrinə çəkilən xərclərin dövlət büdcəsi hesabına ödənilən hissəsinin müəyyənləşdirilməsi və ödənilmə mexanizminin tənzimlənməsi Qaydası” üzrə:

2.1. adında, 1.1-ci bənddə və 1.7.2-ci yarımbənddə “missiyalarının” sözündən sonra “və Azərbaycan ərazisinə alıcı missiyalarının” sözləri əlavə edilsin, “xarici ölkələrdə sertifikat və patent” sözləri “beynəlxalq sertifikat” sözləri ilə əvəz edilsin;

2.2. 1.4-cü bənd üzrə:

2.2.1. “maliyyələşdirilməsi” sözündən sonra “, təşkili və idarə edilməsi” sözləri əlavə edilsin;

2.2.2. aşağıdakı məzmununda üçüncü cümlə əlavə edilsin:

“Beynəlxalq sərgi və yarmarkalarda fərdi qaydada iştirak istisna olmaqla, digər dəstək tədbirlərinin həyata keçirilməsi xərcləri ilə bağlı nəzərdə tutulmuş vəsait həmin dəstək tədbirlərində iştirak edən ixracatçılara və ya xarici alıcılara ödənilmir.”;

2.3. 1.5-ci bənd aşağıdakı redaksiyada verilsin:

"1.5. Bu Qaydada (4.4-cü və 4.10-cu bəndləri istisna olmaqla) nəzərdə tutulmuş dəstək tədbirlərində iştirak edəcək ixracatçılar Azərbaycan Respublikası Nazirlər Kabinetinin müəyyən etdiyi qaydada təşkil edilən müsabiqə əsasında seçilir.";

2.4. 1.7.1-ci yarımbənddə "malları" sözündən sonra "və xidmətləri" sözləri əlavə edilsin;

2.5. aşağıdakı məzmununda 1.7.4-1-ci yarımbənd əlavə edilsin:

"1.7.4-1. alıcı missiyası – xarici ölkələrə məhsulların idxalını və ya distribütorluğunu həyata keçirən şəxs Azərbaycan bazarından qeyri-neft məhsullarını alması üçün təşkil edilən fəaliyyət;"

2.6. 2.2-ci bənddə "4 (dörd)" sözləri "6 (altı)" sözləri ilə, "20 (iyirmi)" sözləri "30 (otuz)" sözləri ilə əvəz edilsin;

2.7. 2.3-cü bənddə "10-dan (ondan)" sözləri "25-dən (iyirmi beşdən)" sözləri ilə əvəz edilsin;

2.8. 2.4-cü bənd aşağıdakı redaksiyada verilsin:

"2.4. İxrac missiyasında iştirak edən ixracatçıların xarici ölkəyə səfəri ilə bağlı təşkilati işləri (viza, mehmanxana, beynəlxalq hava nəqliyyatı və ölkədaxili nəqliyyat (taksi istisna olmaqla), tərcümə xidmətləri, görüş yerlərinin və avadanlığın icarəsi) və onlarla bağlı xərcləri Nazirlik təmin edir.";

2.9. aşağıdakı məzmununda 2-1-ci hissə əlavə edilsin:

"2-1. Alıcı missiyalarının təşkili

2-1.1. Azərbaycan Respublikasının iqtisadi və ticarət əlaqələri, qeyri-neft məhsullarının ixrac potensialı, habelə ixracatçılardan daxil olmuş müraciətlər nəzərə alınmaqla, alıcı missiyalarının tarixini və iştirak edəcək xarici şəxsləri Nazirlik müəyyən edir və bu barədə məlumatı özünün rəsmi internet saytında yerləşdirir.

2-1.2. Hər alıcı missiyasının müddəti 6 (altı) gündən və hər alıcı missiyasında iştirak edən alıcıların sayı 10 (on) nəfərdən artıq ola bilməz. Hər alıcı missiyasında alıcı yalnız bir nümayəndə ilə təmsil edilə bilər.

2-1.3. Bu Qaydaya əsasən təşkil edilən alıcı missiyalarının sayı təqvim ili ərzində 20-dən (iyirmidən) çox ola bilməz.

2-1.4. Alıcı missiyasında iştirak edən xarici şəxslərin Azərbaycana səfəri ilə bağlı təşkilati işləri (mehmanxana, beynəlxalq hava nəqliyyatı və ölkədaxili nəqliyyat (taksi istisna olmaqla), tərcümə xidmətləri, görüş yerlərinin və avadanlığın icarəsi) və onlarla bağlı xərcləri Nazirlik təmin edir.

2-1.5. Alıcı missiyasında iştirak edəcək xarici şəxslər Azərbaycan Respublikası Nazirlər Kabinetinin təsdiq etdiyi meyarlara uyğun olaraq müəyyən edilir.";

2.10. 3.3-cü bənd aşağıdakı redaksiyada verilsin:

"3.3. Bazar araşdırması "Dövlət satınalmaları haqqında" Azərbaycan Respublikasının Qanununa uyğun olaraq Nazirliyin seçdiyi ixtisaslaşmış yerli, yaxud xarici hüquqi və ya fiziki şəxslərlə bağlanılan satınalma müqaviləsi əsasında həyata keçirilir.";

2.11. 3.4-cü bənddə "20 000 (iyirmi min)" sözləri "30 000 (otuz min)" sözləri ilə əvəz edilsin;

2.12. 3.5-ci bənd aşağıdakı redaksiyada verilsin:

“3.5. Bazar araşdırmasının aparılması barədə Nazirliyin rəsmi internet saytında ümumi məlumat yerləşdirilir, həmin araşdırmanın nəticələri sifariş vermiş ixracatçıya və Azərbaycan Respublikasının qeyri-neft məhsullarının digər ixracatçılarına əvəzsiz olaraq təqdim edilir.”;

2.13. 4.1.4-cü yarımbənddə və 4.9-cu bənddə “mağazalarda” sözündən sonra “və ya mağaza şəbəkələrində” sözləri əlavə edilsin;

2.14. 4.2.2-ci yarımbənd aşağıdakı redaksiyada verilsin:

“4.2.2. beynəlxalq sərgi və (və ya) yarmarkalarda vahid ölkə stendi ilə iştirakla bağlı təşkilatı işləri (sərgi və (və ya) yarmarkanın keçiriləcəyi məkanda yerin icarəsi, stendin hazırlanması, dizaynı və quraşdırılması, nümayiş etdiriləcək məhsulların daşınması, marketinq və reklam xərcləri, iştirakçıların qeydiyyatı, habelə sərgi və (və ya) yarmarkada iştirakın təşkili ilə bağlı digər xərclər) Nazirlik həyata keçirir.”;

2.15. 4.3-cü bənddə “5-dən (beşdən)” sözləri “10-dan (ondan)” sözləri ilə əvəz edilsin;

2.16. 4.4-cü bənd aşağıdakı redaksiyada verilsin:

“4.4. Xarici ölkələrdə təşkil edilən sərgi və (və ya) yarmarkalarda fərdi qaydada iştirak etmiş ixracatçılara müvafiq dəstək məbləğinin bu Qaydaya müvafiq surətdə ödənilməsi barədə qərar onlardan daxil olmuş müraciətlər əsasında Nazirliyin təsdiq etdiyi meyarlara uyğun olaraq qəbul edilir.”;

2.17. 4.6-cı bənddə “30 (otuz)” sözləri “50 (əlli)” sözləri ilə, “5 (beş)” sözləri “10 (on)” sözləri ilə əvəz edilsin;

2.18. 4.7-ci bənd aşağıdakı redaksiyada verilsin:

“4.7. Dövlət mülkiyyətində olan və ya səhmlərinin (paylarının) nəzarət zərfi dövlətə məxsus olan hüquqi şəxslər tərəfindən “Made in Azerbaijan” brendinin təşviqi onların xarici ölkələrdə yerləşən nümayəndəlik və filialları vasitəsilə həyata keçirilir.”;

2.19. 4.8-ci bənd üzrə:

2.19.1. həmin bəndin birinci sətirində “mağazalarda” sözündən sonra “və ya mağaza şəbəkələrində” sözləri əlavə edilsin;

2.19.2. 4.8.1-ci yarımbənddə “mağazaların” sözündən sonra “və ya mağaza şəbəkələrinin” sözləri əlavə edilsin, “onun” sözü “rəflərin yerləşdirilməsinə dair xarici ölkələrin müvafiq fiziki və hüquqi şəxsləri ilə razılaşma əldə edildikdən sonra Nazirliyin” sözləri ilə əvəz edilsin;

2.19.3. 4.8.2-ci yarımbənddə “mağazaların” sözündən sonra “və ya mağaza şəbəkələrinin” sözləri əlavə edilsin;

2.19.4. 4.8.3-cü yarımbənddə “mağazaların” sözündən sonra “və ya mağaza şəbəkələrinin” sözləri əlavə edilsin, “2-dən (ikidən)” sözləri “5-dən (beşdən)” sözləri ilə əvəz edilsin;

2.19.5. 4.8.4-cü yarımbənddə “mağazalarda” sözündən sonra “və ya mağaza şəbəkələrində” sözləri əlavə edilsin;

2.19.6. 4.8.5-ci yarımbənddə “mağazalarda” sözündən sonra “və ya mağaza şəbəkələrində” sözləri, “mağaza” sözündən sonra “və ya mağaza şəbəkələri” sözləri əlavə edilsin;

2.20. 4.11-ci bənd üzrə:

2.20.1. "kampaniyalarının" sözündən sonra "hazırlanması və" sözləri əlavə edilsin;

2.20.2. aşağıdakı məzmununda ikinci cümlə əlavə edilsin:

"Bu kampaniyaların və onların aparılması strategiyasının hazırlanması "Dövlət satınalmaları haqqında" Azərbaycan Respublikasının Qanununa uyğun olaraq Nazirliyin seçdiyi ixtisaslaşmış hüquqi və ya fiziki şəxslərlə bağlanılan satınalma müqaviləsi əsasında həyata keçirilir.";

2.21. 5-ci hissə aşağıdakı redaksiyada verilsin:

"5. Beynəlxalq sertifikatın alınmasına dəstək

5.1. Beynəlxalq sertifikatın alınmasına dəstək tədbirini müvafiq beynəlxalq sertifikatla əhatə olunan məhsulun (məhsulların) ixracatçılarının sifarişi əsasında və "Dövlət satınalmaları haqqında" Azərbaycan Respublikasının Qanununa uyğun olaraq Nazirliyin seçdiyi ixtisaslaşmış hüquqi və ya fiziki şəxslər həyata keçirirlər. Hər il fevralın 1-dək beynəlxalq sertifikatın alınmasına dəstəklə bağlı ixracatçılardan sifarişlərin qəbuluna dair elan verilir və müraciət edilməsi üçün ən azı 60 (altmış) günlük müddət müəyyən olunur.

5.2. Bu Qaydanın 5.1-ci bəndində nəzərdə tutulmuş dəstək tədbirindən bir ixracatçı eyni təqvim ili ərzində yalnız bir beynəlxalq sertifikatın alınması üçün faydalana bilər.

5.3. Bu Qaydanın 5.1-ci bəndində nəzərdə tutulmuş dəstək tədbiri çərçivəsində alınmasına dəstək verilən beynəlxalq sertifikatların siyahısını Nazirlik müəyyən edir və özünün rəsmi internet saytında yerləşdirir.

5.4. Hər bir ixracatçı üçün beynəlxalq sertifikatın alınmasına görə ödənilən dəstək məbləği çəkilən xərclərin 50 (əlli) faizini (60 000 (altmış min) manatdan artıq olmamaqla) təşkil edir.

5.5. Bu Qaydanın 5.1-ci bəndində nəzərdə tutulmuş dəstək tədbiri çərçivəsində beynəlxalq sertifikat əldə etmiş ixracatçı sertifikatla əhatə olunan məhsulu (məhsulları) sertifikatı əldə etdiyi tarixdən etibarən ixrac etməli və bu barədə məlumatları və sənədləri (Azərbaycan Respublikasından ixrac və digər dövlətə idxal gömrük bəyannamələrinin surətlərini) müvafiq ixrac əməliyyatlarının aparıldığı tarixdən etibarən 30 (otuz) gündən gec olmayaraq Nazirliyə təqdim etməlidir. İxracatçı beynəlxalq sertifikatla əhatə olunan məhsulun (məhsulların) ixracına dair məlumatları və sənədləri Nazirliyə təqdim etmədikdə və ya sertifikatın əldə olunduğu tarixdən 1 (bir) il ərzində sertifikatla əhatə olunan məhsulun (məhsulların) ixracını həyata keçirmədikdə, həmin sertifikatın əldə edilməsinə görə ödənilmiş dəstək məbləğini geri qaytarmalıdır.";

2.22. 6.1-ci bənd aşağıdakı redaksiyada verilsin:

"6.1. Tədqiqat-inkişaf proqramları ixracatçıların sifarişi əsasında və "Dövlət satınalmaları haqqında" Azərbaycan Respublikasının Qanununa uyğun olaraq Nazirliyin seçdiyi ixtisaslaşmış yerli, yaxud xarici hüquqi və ya fiziki şəxslərlə bağlanılan satınalma müqaviləsi əsasında həyata keçirilir.";

2.23. 6.4-cü bənddə "10-dan (ondan)" sözləri "5-dən (beşdən)" sözləri ilə əvəz edilsin;

2.24. 7-ci hissə üzrə:

2.24.1. 7.1-ci bənddə “iştirak, habelə sertifikat və patent alınması ilə” sözləri “iştirakla” sözü ilə əvəz edilsin;

2.24.2. 7.1.1-ci yarımbənddən “, yaxud sertifikat və patent aldığı” sözləri çıxarılsın;

2.24.3. 7.1.2-ci yarımbənd aşağıdakı redaksiyada verilsin:

“7.1.2. ərizəyə görülmüş işi, göstərilmiş xidməti və ya icarə haqqını təsdiq edən sənədin (hesab-faktura (invoys), bağlanmış müqavilənin, vəsaitin ödənilməsini və ya xərcin çəkilməsini təsdiq edən sənədin əsli və ya notarial qaydada təsdiq olunmuş surəti, beynəlxalq sərgi və ya yarmarkada fərdi qaydada iştirakla bağlı yazılı, foto və ya video hesabat əlavə edilir;”;

2.24.4. 7.1.3-cü yarımbənd aşağıdakı redaksiyada verilsin:

“7.1.3. Nazirlik ərizəyə və ona əlavə olunmuş sənədlərə “İnzibati icraat haqqında” Azərbaycan Respublikasının Qanununa uyğun olaraq 30 (otuz) iş günü müddətində və bu Qaydanın 4.4-cü bəndinə uyğun olaraq təsdiq edilmiş meyarlar əsasında baxır. Nazirlik ərizənin qeydiyyatına alındığı tarixdən etibarən 2 (iki) iş günü müddətində ərizənin və ona əlavə edilmiş sənədlərin bu Qaydanın 7.1.1-ci və 7.1.2-ci yarımbəndlərinin tələblərinə uyğunluğunu yoxlayır. Ərizə və ona əlavə edilmiş sənədlər həmin yarımbəndlərin tələblərinə cavab vermədikdə, Nazirlik ərizə və ona əlavə olunmuş sənədlərdəki çatışmazlıqların aradan qaldırılması barədə bildirişi ərizəçiyə təqdim edir və ya sifarişli poçt göndərişi vasitəsilə göndərir və formal tələblərə əməl olunmamasının hüquqi nəticələrini ona izah edir. Bütün çatışmazlıqlar ərizəçiyə eyni zamanda bildirilməlidir;”;

2.24.5. 7.1.6-cı yarımbəndin sonunda nöqtəli vergül işarəsi nöqtə işarəsi ilə əvəz edilsin və 7.1.7-ci yarımbənd ləğv edilsin;

2.24.6. 7.2-ci bənddə “3-cü” sözdən sonra “, 5-ci” sözü əlavə edilsin.

3. Həmin Fərmanla təsdiq edilmiş Əlavə 2 – “Azərbaycan mənşəli qeyri-neft məhsullarının ixracının stimullaşdırılması ilə bağlı görülmüş işlər barədə hesabat” da Cədvəl 1 üzrə:

3.1. 3.1-ci sətirdən sonra aşağıdakı məzmununda 3.1-1-ci sətir əlavə edilsin:

“3.1-1. Azərbaycan ərazisinə alıcı missiyalarının təşkili üzrə”;

3.2. 3.4-cü sətirdə tədbirin adı aşağıdakı redaksiyada verilsin:

“Beynəlxalq sertifikat alınması üzrə”.

4. Azərbaycan Respublikasının Nazirlər Kabineti:

4.1. Azərbaycan Respublikası Prezidentinin aktlarının bu Fərmana uyğunlaşdırılmasına dair təkliflərini üç ay müddətində hazırlayıb Azərbaycan Respublikasının Prezidentinə təqdim etsin;

4.2. Azərbaycan Respublikası Nazirlər Kabinetinin normativ hüquqi aktlarının bu Fərmana uyğunlaşdırılmasını üç ay müddətində təmin edib Azərbaycan Respublikasının Prezidentinə məlumat versin;

4.3. Azərbaycan Respublikası Prezidentinin 2016-cı il 5 oktyabr tarixli 1063 nömrəli Fərmanı ilə təsdiq edilmiş “Xarici ölkələrə ixrac missiyalarının və Azərbaycan ərazisinə alıcı missiyalarının təşkilinə, xarici bazarların araşdırılması və marketing fəaliyyətinə, “Made in Azerbaijan” brendinin xarici bazarlarda təşviqinə, yerli şirkətlərin ixracla bağlı beynəlxalq sertifikat almasına, ixracla əlaqəli tədqiqat-inkışaf proqram və layihələrinə çəkilən xərclərin dövlət büdcəsi hesabına ödənilən hissəsinin

müəyyənləşdirilməsi və ödənilmə mexanizminin tənzimlənməsi Qaydası”nın 1.5-ci və 2-1.5-ci bəndlərinə uyğun olaraq, müsabiqənin təşkili və keçirilmə qaydasını, habelə alıcı missiyasında iştirak edəcək xarici şəxslərin müəyyən edilməsi meyarlarını, Azərbaycan Respublikasının Prezidenti ilə razılaşdırmaqla, üç ay müddətində təsdiq etsin;

4.4. mərkəzi icra hakimiyyəti orqanlarının normativ hüquqi aktlarının bu Fərmana uyğunlaşdırılmasını nəzarətdə saxlasın və bunun icrası barədə beş ay müddətində Azərbaycan Respublikasının Prezidentinə məlumat versin;

4.5. bu Fərmandan irəli gələn digər məsələləri həll etsin.

5. Azərbaycan Respublikasının Ədliyyə Nazirliyi mərkəzi icra hakimiyyəti orqanlarının normativ hüquqi aktlarının və normativ xarakterli aktların bu Fərmana uyğunlaşdırılmasını təmin edib Azərbaycan Respublikasının Nazirlər Kabinetinə məlumat versin.

İlham ƏLİYEV,
Azərbaycan Respublikasının Prezidenti

Bakı şəhəri, 11 yanvar 2018-ci il
№ 1784